

ပြည်ထောင်စုသမ္မတ မြန်မာနိုင်ငံတော်အစိုးရနှင့် ကရင်အမျိုးသားအစည်းအရုံး(ကေအဲန်ယူ) တို့အကြား
လက်မှတ်ရေးထိုးချုပ်ဆိုခဲ့သော အပစ်အခတ်ရပ်စဲရေးသဘောတူညီချက်များအရ နှစ်ဦးနှစ်ဖက်
လေးစားလိုက်နာရမည့် ကျင့်ဝတ်စည်းကမ်းများဆိုင်ရာ သဘောတူညီချက် (မူကြမ်း)

နိဒါန်း

ပြည်ထောင်စုသမ္မတမြန်မာနိုင်ငံတော်အစိုးရ (ရှေ့မှနှောင်တွင် အစိုးရဟုခေါ်ဆိုမည်) နှင့်
ကရင်အမျိုးသားအစည်းအရုံး (ကေအဲန်ယူ)တို့သည် ပြည်ထောင်စုသမ္မတ မြန်မာနိုင်ငံတော် ဖွဲ့စည်းပုံ
အခြေခံဥပဒေအရ ကရင်ပြည်နယ်ဟု သတ်မှတ်ပိုင်းခြားထားသည့် ပထဝီအကျယ်အဝန်းနှင့်
ကရင်အမျိုးသား အစည်းအရုံးနှင့် မြန်မာနိုင်ငံအစိုးရ အဆက်ဆက်တို့အကြား လက်နက်ကိုင်
ပဋိပက္ခဖြစ်ပွားခဲ့ရာ ဒေသများ၌ နှစ်ဦးနှစ်ဖက် အပြန်အလှန်လက်နက်ကိုင်ပစ်ခတ်တိုက်ခိုက်ခြင်းများ
ရပ်စဲ၍ အစဉ်တည်တံ့ခိုင်မြဲသည့် စစ်မှန်သော ငြိမ်းချမ်းရေး တည်ဆောက်ရန် လိုအပ်ကြောင်း
နှစ်ဖက်သော စာချုပ်ဝင်တို့က နားလည်ခဲ့ကြပါသည်။

ထိုသို့နှစ်ဦးနှစ်ဖက်နားလည်သဘောပေါက်ခဲ့ကြသည့်အတိုင်း အစိုးရနှင့်ကေအဲန်ယူတို့အကြား
၄-၄-၂၀၁၂ ရက်နေ့တွင် ကရင်ပြည်နယ်၊ ဘားအံမြို့ရှိ ဇွဲကပင်ဟိုတယ်၌ အပြန်အလှန်
ပစ်ခတ်တိုက်ခိုက်မှု ရပ်စဲရန် သဘောတူညီချက် (ဘားအံသဘောတူညီချက်) ကို လည်းကောင်း၊
၆.၄.၂၀၁၂ ရက်နေ့တွင် ရန်ကုန်မြို့ Sedona Hotel ၌ အပြန်အလှန်ပစ်ခတ်တိုက်ခိုက်မှု ရပ်စဲရန်
သဘောတူညီချက် (ရန်ကုန်သဘောတူညီချက်) ကိုလည်းကောင်း၊ ၁၀-၄-၂၀၁၂ ရက်နေ့တွင်
ပဲခူးမြို့နှင့် ထားဝယ်မြို့တို့တွင်ပြုလုပ်သော အပြန်အလှန်ပစ်ခတ်တိုက်ခိုက်မှု ရပ်စဲရန်
သဘောတူညီချက် (ပဲခူးသဘောတူညီချက်) နှင့် (ထားဝယ်သဘောတူညီချက်) တို့ကိုလည်းကောင်း၊
လက်မှတ်ရေးထိုးချုပ်ဆိုခဲ့ကြပါသည်။

ထိုသို့သဘောတူညီခဲ့ကြသည့်အတိုင်း စာချုပ်ပါ အပြန်အလှန်ပစ်ခတ်တိုက်ခိုက်မှု ရပ်စဲနိုင်ရေး အတွက် နှစ်ဦးနှစ်ဖက်၏ တပ်မတော်နှင့် လက်နက်ကိုင်အဖွဲ့အစည်းအသီးသီးတို့၌ အဓိက တာဝန်ရှိကြောင်း အသိအမှတ်ပြုကြပါသည်။

ထိုသို့စာချုပ်ဝင်များအကြား ချုပ်ဆိုခဲ့ပြီးသော အထက်အပိုဒ်များပါ အပစ်အခတ်ရပ်စဲရေး သဘောတူညီချက်များဖြစ်သည့် ဘားအံသဘောတူညီချက်၊ ရန်ကုန်သဘောတူညီချက်၊ ပဲခူး သဘောတူညီချက်၊ ထားဝယ်သဘောတူညီချက်အပါအဝင် "အပစ်အခတ်ရပ်စဲရေး သဘောတူညီ ချက်" များအပေါ် အခြေခံ၍ နှစ်ဖက်သော စာချုပ်ဝင်များသည် အစဉ်တည်တံ့ခိုင်မြဲသည့် စစ်မှန်သော ငြိမ်းချမ်းရေး (Sustainable Peace) ကို တည်ဆောက်အကောင်အထည်ဖော်ရန် ရည်မှန်းထားရှိ သည်နှင့်အညီ ရှေ့တွင် သဘောတူညီကြောင်း ဖော်ပြသည့် ကျင့်ဝတ်စည်းကမ်း (Code of Conduct)များ၊ အကောင်အထည်ဖော်မည့်ယန္တရား (Implementation Mechanism)၊ နှစ်ဦးနှစ်ဖက် ပူးတွဲ စောင့်ကြပ်ကြည့်ရှုခြင်း (Joint Monitoring) ၊ ပွင့်လင်းမြင်သာမှု (Transparency)၊ အငြင်းပွားမှု ဖြေရှင်းခြင်း (Settlement of Dispute)၊ ပူးတွဲပြန်လည်သုံးသပ်ခြင်း၊ ပြန်လည်ဆွေးနွေးခြင်းနှင့် ပြင်ဆင်ခြင်း (Joint Review, Renegotiation and Amendment) စသည့် နည်းလမ်းများဖြင့် နှစ်ဦး နှစ်ဖက်ရိုးဖြောင့်သော သဘောရိုး (In Good Faith) ဖြင့် အကောင်အထည် ဖော်ဆောင်ရွက် သွားရန် ရည်ရွယ်ကြပါသည်။

ထိုသို့ စာချုပ်ဝင်တို့က ရည်ရွယ်ကြသည့်အတိုင်း အောက်ဖော်ပြပါ အပစ်အခတ်ရပ်စဲရေး သဘောတူညီချက်များကို အကောင်အထည်ဖော်ရာတွင် လိုက်နာရမည့်စည်းကမ်းများ၊ စောင့်ထိန်း ရမည့် ကျင့်ဝတ်များ၊ စာချုပ်ဝင်တို့၏ နှစ်ဖက်လက်နက်ကိုင်တပ်နှင့် အဖွဲ့အစည်းအသီးသီးအကြား ကျင့်ဝတ်စည်းကမ်းများကို အသိပညာပေးမှု တိုးမြှင့်ဆောင်ရွက်နိုင်ရန် အပြန်အလှန်ထားရှိသည့် ကတိကဝတ်များနှင့် သဘောတူညီချက်တို့ကို နှစ်ဦးနှစ်ဖက်ညှိနှိုင်းဆွေးနွေး၍ (မူ) အားဖြင့် သဘော တူညီကြပါသည်။

အပိုဒ် (၁)

အထွေထွေ အဓိပ္ပာယ်ဖွင့်ဆိုချက်များ

၁။ ဤသဘောတူညီချက်တွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ် သက်ရောက်စေရမည် -

- (က) စစ်မက်ဖြူခြင်း ဆိုသည်မှာ အခြားတစ်ဖက်ကို သိသာထင်ရှားသော တိုက်ခိုက်ခြင်း၊ အကြမ်းဖက်အပြုအမူများဖြင့် ရန်မူခြင်းကိုဆိုလိုသည်။ ယင်းစကားရပ်တွင် စစ်ရေးလေ့ကျင့်မှုများ၊ စောင့်ကြပ်ထောက်လှမ်းမှုများ သို့မဟုတ် စားနပ်ရိက္ခာ၊ အဝတ်အစား၊ သို့မဟုတ် ကျန်းမာရေးဆိုင်ရာ သယ်ယူပို့ဆောင်မှုများမပါရှိစေရ။
- (ခ) အသုံးအနှုန်း “နှင့်” နှင့် “သို့မဟုတ်” တို့ကို အဓိပ္ပာယ်ဖွင့်ဆိုရာတွင် အားလုံးနှင့် သက်ဆိုင်နိုင်ရန် ဖွင့်ဆိုရမည်။ သို့မှသာလျှင် တောင်းဆိုမှုတစ်ခုစီ၌ ပါဝင်သော အကြောင်းအရာများ ထိန်ချန်ထားခံရခြင်းကို ရှောင်ကြဉ်နိုင်မည်ဖြစ်သည်။
- (ဂ) အပစ်ခတ်ရပ်စဲရေး ဆိုသည်မှာ အစိုးရတပ်မတော်နှင့် ကေအဲန်ယူ ကရင်အမျိုးသား လွတ်မြောက်ရေး တပ်မတော်အကြား မိမိကိုယ်ကို ခုခံရန်မှအပ ကျူးကျော်တိုက်ခိုက်ရန် ပြင်ဆင်ခြင်း သို့မဟုတ် တိုက်တွန်းအားပေးခြင်းအပါအဝင် အခြားကျူးကျော်တိုက်ခိုက်ခြင်း အမျိုးမျိုးကို ရပ်စဲရန် ဆိုလိုသည်။ ယင်းစကားရပ်တွင် ဥပဒေနှင့်ဆန့်ကျင်သည့် ဝရမ်းမပါ ဖမ်းဆီးခြင်း၊ အကျဉ်းချုပ်နှောင်ခြင်း၊ သေဒဏ်ချမှတ်ခြင်း၊ ညှဉ်းပန်းနှိပ်စက်ခြင်း၊ နှောင့်ယှက်ဖျက်ဆီးခြင်း၊ ရွှေ့ပြောင်းနေရာချထားခြင်း၊ မြေယာကိုအမွေသိမ်းပိုက်ခြင်း၊ လုယက်ခြင်း၊ အမွေခိုင်းစေခြင်း သို့မဟုတ် အလားတူ ကာယကံရှင်ဆန္ဒမပါဘဲ လုပ်အား ပေးစေခြင်း၊ လူမျိုး၊ ဘာသာ နှင့် နိုင်ငံရေးယုံကြည်မှု အပေါ်အခြေခံပြီး မတရားဖိနှိပ် ဆက်ဆံမှု၊ လိင်ပိုင်းဆိုင်ရာ အကြမ်းဖက်မှုများ၊ အခြားတိုင်းရင်းသားများကို ဆန့်ကျင်သည့် အတွေးအခေါ်နှင့် အယူအဆများကို အားပေးခြင်း သို့မဟုတ် မြှင့်တင်ခြင်းများ စသည်တို့လည်း ပါဝင်သည်။

- (ဃ) ပဋိပက္ခသက်ရောက်မှုဒဏ်ခံရသူများ ဆိုသည်မှာ ၎င်းတို့၏ဒေသအသီးသီးတွင် ဥပဒေနှင့် ဆန့်ကျင်၍ အုပ်ချုပ်မှုဖြင့် နေရာရွှေ့ပြောင်းခံရခြင်း၊ ယင်းလုပ်ဆောင်မှုတစ်ခုခု သို့မဟုတ် တစ်ခုထက်ပို၍ခံရသူတစ်ဦးချင်းစီဖြစ်စေ၊ အဖွဲ့လိုက်ဖြစ်စေ ပဋိပက္ခဒဏ် ခံရသူများအပြင် ပဋိပက္ခကြောင့် လူနေမှုဘဝနှင့် လုပ်ကိုင်စားသောက်မှု ပျက်ပြားဖျက်ဆီးခြင်းခံရသူများကို ဆိုလိုသည်။
- (င) သတ်မှတ်နေရာ ဆိုသည်မှာ အကြောင်းအရာတစ်ခုခုအတွက် နှစ်ဦးနှစ်ဖက်မှ တရားဝင် သဘောတူသတ်မှတ်ထားသော နေရာကိုဆိုလိုသည်။ ထို့အပြင် သတ်မှတ်နယ်မြေနှင့် စစ်ရေးလမ်းကြောင်းများသည် နှစ်ဦးနှစ်ဖက်မှ သိသာထင်ရှားစွာ မှတ်သားထားသော တပ်နေရာချထားမှုများ၊ တပ်စခန်းများ၊ ရှေ့တန်းကင်းစခန်းများ နှင့် တပ်လက်နက် ခဲယမ်း မီးကျောက်၊ စစ်ပစ္စည်းကိရိယာများ ထောက်ပံ့ဖြည့်တင်းရန် လမ်းကြောင်းများ ဖြစ်ရမည်။
- (စ) သဘောရိုး ဆိုသည်မှာ လေးနက်၍ရိုးသားဖြောင့်မတ်သော ရည်ရွယ်ချက်ဖြင့် ဆောင်ရွက် ခြင်းကိုဆိုလိုသည်။
- (ဆ) အစိုးရ ဆိုသည်မှာ အစိုးရ၏တပ်များ၊ အရပ်ဖက်ကိုယ်စားလှယ်များ၊ ကိုယ်စားပြု လွှဲအပ်ခံရသူများ၊ ဝန်ထမ်းများ၊ ကန်ထရိုက်တာများ၊ တရားဝင်ဆက်ခံသူများနှင့် ခွင့်ပြုလွှဲ အပ်ခြင်းခံရသူများ အပါအဝင် အစိုးရ၏ ညွှန်ကြားချက်အရ လုပ်ငန်းများကို ဆောင်ရွက်နေ သော အဖွဲ့အစည်းကိုဆိုလိုသည်။
- (ဇ) ကရင်အမျိုးသားအစည်းအရုံး ဆိုသည်မှာ ကေအဲန်ယူ၏တပ်များ၊ အရပ်ဖက် ကိုယ်စားလှယ်များ၊ ကိုယ်စားပြုလွှဲအပ်ခံရသူများ၊ ဝန်ထမ်းများ၊ ကန်ထရိုက်တာများ၊ တရားဝင်ဆက်ခံသူများနှင့် ခွင့်ပြုလွှဲအပ်ခြင်းခံရသူများအပါအဝင် ကေအဲန်ယူ၏ ညွှန်ကြား ချက်အရ လုပ်ငန်းများကို ဆောင်ရွက်နေသော အဖွဲ့အစည်းကိုဆိုလိုသည်။
- (ဈ) ရန်လိုမှုများ ဆိုသည်မှာ အတွေးအခေါ်၊ အစီအစဉ်၊ သို့မဟုတ် စီမံချက်တစ်ခုခုကို အကြမ်းဖက်ခြင်းဖြင့် ဆန့်ကျင်ခြင်း သို့မဟုတ် ခုခံခြင်းကို ဆိုလိုသည်။
- (ည) ပြည်တွင်းဌာနေမဲပြည်သူများ ဆိုသည်မှာ လူတစ်ဦးချင်းစီဖြစ်စေ၊ အဖွဲ့လိုက်ဖြစ်စေ၊ လက်နက်ကိုင်ပဋိပက္ခများ၊ အကြမ်းဖက်မှုများ၊ လူ့အခွင့်အရေးချိုးဖောက်မှုများ၊ သဘာဝ ဘေးအန္တရာယ်နှင့် လူဖန်တီးသောဘေးအန္တရာယ်များကြောင့် မိမိ၏နေရပ်ဌာနေ၊ အိမ်ရာ

နှင့်အိုးအိမ်တို့ကို အတင်းအဓမ္မစွန့်ခွာစေခြင်းခံရသူများ၊ မလွှဲမရှောင်သာသော အခြေအနေ ကြောင့်ထွက်ပြေးပုန်းရှောင်နေရသူများ၊ နိုင်ငံတကာနယ်နိမိတ်တစ်ခုခုကိုမျှ မဖြတ်ကျော်ရ သေးသူများကိုဆိုလိုသည်။

- (၄) စစ်ဆေးအတည်ပြုခြင်း ဆိုသည်မှာ အပစ်အခတ်ရပ်စဲရေးသဘောတူညီချက်အတိုင်း လိုက်နာဆောင်ရွက်မှုရှိခြင်း၊ မရှိခြင်းကို စစ်ဆေးအကဲဖြတ်ခြင်းကိုဆိုလိုသည်။
- (၅) အခွင့်အာဏာမရှိသောပုဂ္ဂိုလ် ဆိုသည်မှာ ဤသဘောတူညီချက် ကဏ္ဍအသီးသီးမှ အကြောင်းအရာများ သို့မဟုတ် ညွှန်ကြားချက်များကို နှစ်ဦးနှစ်ဖက်အာဏာပိုင်ထံမှဖြစ်စေ၊ ကေအဲန်ယူခရိုင်ဥက္ကဋ္ဌ သို့မဟုတ် တိုင်းဒေသကြီး/ပြည်နယ်ဝန်ကြီးချုပ်ထံမှဖြစ်စေ၊ နှစ်ဖက် တပ်မှူးများထံမှဖြစ်စေ အခွင့်အာဏာအပ်နှင်းခြင်းမခံရသော ပုဂ္ဂိုလ် သို့မဟုတ် အဖွဲ့ အစည်းကိုဆိုလိုသည်။
- (၆) ကလေးသူငယ် ဆိုသည်မှာအသက်(၁၈)နှစ်မပြည့်သေးသောသူများအားလုံးကို ဆိုလိုသည်။
- (၇) လက်နက်ခဲယမ်း ဆိုသည်မှာ ယမ်းပေါက်ကွဲမှုတွန်းအားအရှိန်ဖြင့် ကျည်ထိပ်ဖူးသည် သေနတ်ပြောင်းဝမှ ထွက်လာနိုင်စွမ်းရှိသော ရိုင်ဖယ်သေနတ်၊ ကာဘိုင်သေနတ်၊ စက်သေနတ် (စက်လတ်)၊ ကိုးလုံးကျည်သေနတ်အမျိုးအစား၊ ပစ္စတိုသေနတ်၊ လက်ဖစ်ပုံး နှင့် မိုင်းစသည့် လက်နက်ခဲယမ်းများကို ဆိုလိုသည်။

၂။ ဤကျင့်ဝတ်စည်းကမ်းများတွင်သုံးနှုန်းသော အမျိုးသားဆိုင်ရာအသုံးအနှုန်းများသည် အမျိုးသမီး များနှင့် ကြားနေသူများကိုပါဆိုလိုသည်။ ထိုနည်းတူ တစ်ခုကိန်းအတွက်သုံးသော နာမ်စားသည် အများကိန်းအတွက်ပါ အကျုံးဝင်သည်။

အပိုဒ် (၂)

သက်ရောက်မှု အကျယ်အဝန်း

၁။ အစိုးရနှင့် ကေအဲန်ယူတို့အကြား အပစ်အခတ်ရပ်စဲရေးသဘောတူညီချက်ကို အကောင်အထည်ဖော် ဆောင်ရွက်နေစဉ်တွင် ဤကျင့်ဝတ်စည်းကမ်းများသည် ပါဝင်သက်ဆိုင်သူများအားလုံး၏ လုပ်ရပ်အပေါ် အာဏာသက် ရောက်မှုရှိသည်။

၂။ သီးခြားဖော်ပြထားခြင်းမရှိလျှင် ပါဝင်သက်ဆိုင်သူများ၏ တစ်ဦးအပေါ်တစ်ဦး၊ တစ်ဖွဲ့အပေါ်တစ်ဖွဲ့၊ လုပ်ရပ်များအပေါ် ဤသဘောတူညီချက်၏ လွှမ်းမိုးမှုသည် နယ်မြေကန့်သတ်ချက်၊ ကာလကန့်သတ်ချက် မရှိစေရ။

အပိုဒ် (၃)

စောင့်ထိန်းလိုက်နာရမည့် ကျင့်ဝတ်စည်းကမ်းများ

၁။ နှစ်ဦးနှစ်ဖက်က လူထု၏လွတ်လပ်ပိုင်ခွင့်ကိုအသိအမှတ်ပြုလေးစား၍ လိုက်နာဆောင်ရွက်ရမည်။ ပြစ်မှုကျူးလွန်သူမှအပ ၎င်းတို့၏အခွင့်အရေးအား မည်သည့်ဘက်ကမျှဖယ်ရှားခြင်းမပြုရ။

၂။ နှစ်ဦးနှစ်ဖက်က လူတစ်ဦးတစ်ယောက်စီ၏ ဂုဏ်သိက္ခာနှင့် ပုဂ္ဂလိက လွတ်လပ်စွာ နေထိုင်ပိုင်ခွင့် (Dignity and Privacy) ကို အသိအမှတ်ပြုခြင်း၊ လေးစားခြင်းနှင့် လိုက်နာဆောင်ရွက်မှု ရှိစေရန် ဆောင်ရွက်ရမည်။ ညှင်းပန်း နှိပ်စက်ခြင်း၊ လူမဆန်စွာဆက်ဆံခြင်း သို့မဟုတ် အပြစ်ပေးဒဏ်ခတ်ခြင်း ကဲ့သို့သော လူတစ်ဦးတစ်ယောက်၏ ဂုဏ်သိက္ခာကိုထိပါးစေသည့် လုပ်ရပ်မျိုးကို မည်သည့်ဖက်ကမျှ မကျူးလွန်ရ။ ဖောက်ဖျက်ကျူးလွန်သူကို တည်ဆဲဥပဒေအရ အရေးယူ စေရမည်။

၃။ နှစ်ဦးနှစ်ဖက်က လူတစ်ဦးတစ်ယောက်စီ၏ လွတ်လပ်မှုနှင့်လုံခြုံမှုဆိုင်ရာ ရပိုင်ခွင့်ကို အသိအမှတ်ပြု လေးစား၍ လိုက်နာမှုရှိစေရန် ကြီးကြပ်ကွပ်ကဲရမည်။ ဥပဒေမဲ့ (Arbitrary)၊ တရားမဝင် (Illegal) ဖမ်းဆီးချုပ်နှောင်ခြင်းမှရှောင်ရှားရမည်။ ဖမ်းဆီး ချုပ်နှောင်ထားမှုရှိခဲ့လျှင် အကျဉ်းသားဖြစ်သူ မည်သူမည်ဝါ၊ မည်သည့်နေရာ၊ မည်သည့်အခြေအနေတွင် ရှိနေသည်ကို သက်ဆိုင်ရာပုဂ္ဂိုလ်၊ အဖွဲ့အစည်းသို့ အသိပေးရမည်။

၄။ နှစ်ဦးနှစ်ဖက်အနေနှင့် လူတစ်ဦးတစ်ယောက်စီ၏ ဥပဒေနှင့်အညီ မိမိနေရပ်ကိုရွေးချယ်ပိုင်ခွင့် အပါအဝင် လွတ်လပ်စွာလှုပ်ရှားသွားလာနိုင်ခွင့်ကို အသိအမှတ်ပြုလေးစား၍ လိုက်နာဆောင်ရွက်မှုရှိစေရန် ကြီးကြပ်ကွပ်ကဲရမည်။ ပဋိပက္ခအတွင်း ထွက်ပြေးတိမ်းရှောင်နေထိုင်ခဲ့ရသူများအနေဖြင့် မိမိတို့၏ မူလ အရပ်ဌာနေသို့ ပြန်လည်အခြေချခွင့် သို့မဟုတ် မိမိစိတ်ကြိုက်နေရာသို့ သွားရောက်အခြေချခွင့်ကို နှစ်ဦးနှစ်ဖက်က လေးစားလိုက်နာရမည်။

၅။ နှစ်ဦးနှစ်ဖက်အနေနှင့် အရပ်သားများ၊ အမျိုးသမီးများနှင့် ကလေးသူငယ်များအား အထူးကာကွယ်ခြင်းကို အသိအမှတ်ပြု လေးစား၍ လိုက်နာဆောင်ရွက်မှုရှိစေရန် ကြီးကြပ်ကွပ်ကဲရမည်။ အမျိုးသမီးများနှင့် ကလေးသူငယ်များကို ပစ်မှတ်ထားကာ လိင်ပိုင်းဆိုင်ရာ ဖော်ကားအခွင့်အရေးယူခြင်း၊ ကလေးအလုပ်သမားအဖြစ်ခိုင်းစေခြင်း၊ ကလေးစစ်သားပြုခြင်းစသည့် ဘေးအန္တရာယ်ဖြစ်စေသည့် မည်သည့် လုပ်ရပ် မျိုးကိုမဆို ဆောင်ရွက်ခြင်းမပြုရ။

၆။ နှစ်ဦးနှစ်ဖက်က ထိုးစစ်ဆင်ရန် ကြံစည်ခြင်းနှင့်ဆိုင်သော ကြိုတင်ပြင်ဆင်မှုများကို စွန့်လွှတ်ရမည်။

၇။ သတ်မှတ်ထားသည့် နေရာများတွင် နားလည်မှုလွှဲမှားစေနိုင်သည့် လှုံ့ဆော်ရန်စခြင်းအပြုအမူမျိုး မဖြစ်စေရေးအတွက် နှစ်ဘက်လိုက်နာစောင့်ထိန်းရမည်။

၈။ အပစ်အခတ်ရပ်စဲထားသော ဒေသများတွင် မိုင်းအသစ်များထပ်မံထောင်ခြင်း မပြုရန်နှင့် ပြည်သူလူထုနှင့်သက်ဆိုင်သည့်ဒေသများတွင် မိုင်းရှင်းလင်းရေးကိစ္စများကို နှစ်ဦးနှစ်ဖက် ပူးပေါင်းဆောင်ရွက်ရန် သဘောတူသည်။

အပိုဒ် (၄)

အထွေထွေအာမခံချက်များ

အစိုးရနှင့် ကေအဲန်ယူတို့သည် နှစ်ဦးနှစ်ဖက် သက်ဆိုင်သောကိစ္စဟူသမျှကို တိုက်ရိုက်ရန်မူသော လုပ်ရပ်နှင့်ရန်မူသည့်သဘောကိုဆောင်သည့်လုပ်ရပ်အားလုံးကို ရပ်စဲပြီးဖြစ်သည်။ ထို့အပြင် အပစ်အခတ် ရပ်စဲခြင်းအကျိုးသက်ရောက်ရာဒေသအတွင်း နေထိုင်ကြသောအရပ်သားများကို ဥပဒေမဲ့ပြုကျင့်မှုများ မဖြစ်ပွားစေရေးလိုက်နာတောင့်ထိန်းရမည်။ အပစ်အခတ်ရပ်စဲရေး အကျိုးသက်ရောက်ရာဒေသများတွင် မည်သည့်စစ်ရေးဆိုင်ရာရန်မူ မှုများမဆို အဆုံးသတ်ပြီးဖြစ်ကြောင်း နှစ်ဦးနှစ်ဖက်မှ အာမခံသည်။

အပိုဒ် (၅)

သတ်မှတ်ထားသော စစ်နယ်မြေများနှင့် စစ်ဆက်သွယ်ရေးလမ်းကြောင်းများ

- ၁။ နှစ်ဘက်တပ်များ အသုံးပြုလျှက်ရှိသည့် နယ်မြေ၊ ဆက်သွယ်ရေးလမ်းကြောင်းများကို လက်ရှိ အနေအထားအတိုင်း နှစ်ဘက်တပ်များ ညှိနှိုင်းဆောင်ရွက်မည်။
- ၂။ နယ်မြေသတ်မှတ်ချက်များ၊ ဆက်သွယ်သွားလာခွင့်ရှိသော လမ်းကြောင်းများ၊ တပ်စခန်းများ နှင့်စပ်လျဉ်း၍ အသေးစိတ်အခြေအနေများအား နှစ်ဘက်ထပ်မံဆွေးနွေးညှိနှိုင်း ဆောင်ရွက်သွားမည်။

အပိုဒ် (၆)

စစ်သည်တော်ကျင့်ဝတ်

၁။ နှစ်ဦးနှစ်ဖက်နှင့် ၎င်း၏ကိုယ်စားလှယ်များသည် အောက်ပါအချက်များနှင့် အညီအပြန်အလှန် လေးစားမှုများဖြင့် ဆက်ဆံရမည် -

- (က) လူထုဆွေးနွေးပွဲ သို့မဟုတ် လူထုစုဝေးသည့်နေရာ (Public Forum) များတွင်ခွင့်ပြုထားသော လုံခြုံရေးတာဝန်မှအပ မည်သူမှလက်နက်ကိုင်ဆောင်ခြင်းမပြုရ၊
- (ခ) ဤသဘောတူညီချက်ကို နှစ်ဖက်တပ်မှူးများနှင့် တပ်ဖွဲ့ဝင်များအားလုံး သိရှိနားလည်ပြီး လိုက်နာဆောင်ရွက်နိုင်ရေးအတွက် သဘောတူညီကြသည်၊
- (ဂ) ဤသဘောတူညီချက်ကို အများပြည်သူများသိရှိနားလည်ရန် နှစ်ဖက်မှ မြှင့်တင်ဆောင်ရွက်သွားရန် သဘောတူညီကြသည်။

၂။ နှစ်ဦးနှစ်ဖက်အနေနှင့် အပစ်အခတ်ရပ်စဲရေးဆိုင်ရာရည်ရွယ်ချက်နှင့် ဦးတည်ချက်များကို ထိပါးစေနိုင်သည့် အောက်ဖော်ပြပါကိစ္စရပ်များကိုတားမြစ်သည် -

- (က) အခြားတစ်ဖက်၏တပ်ဖွဲ့ဝင်များကို ရန်မူသည့် သို့မဟုတ် ဖော်ကားသည့် မည်သည့်လုပ်ရပ်မျိုးကိုမျှ မပြုလုပ်ရ၊
- (ခ) အပစ်အခတ်ရပ်စဲရေးကို ပျက်ပြားစေနိုင်မည့် လက်နက်ခဲယမ်းများနှင့် ရိက္ခာများကို ပုံမှန် ဖြည့်တင်းမှုမှအပ ပမာဏများစွာဖြည့်တင်းခြင်း မပြုလုပ်ရ၊
- (ဂ) အခြားတစ်ဖက်ကို ဆန့်ကျင်သည့် ခိုက်ရန်ဖြစ်မှုများနှင့် ဆက်နွယ်ပြီး တိုက်ရိုက်ဖြစ်စေ၊ သွယ်ဝိုက်၍ဖြစ်စေ လက်နက်အင်အား အသုံးပြုခြင်း မပြုလုပ်ရ၊
- (ဃ) အခြားတစ်ဖက်၏ အဖွဲ့ဝင်များပိုင်ဆိုင်သော အိမ်ယာမြေပိုင်ဆိုင်မှုနှင့် ပုဂ္ဂလိက ပိုင်ဆိုင်မှု အပါအဝင် အခြားပိုင်ဆိုင်သောပစ္စည်းများကို ဥပဒေမဲ့ ရှာဖွေစစ်ဆေးခြင်း သို့မဟုတ် သိမ်းယူခြင်း မပြုလုပ်ရ။

၃။ နှစ်ဖက်တပ်ဖွဲ့ဝင်များသည် အောက်ပါအတိုင်းဆောင်ရွက်ခွင့်ရှိသည် -

- (က) သတ်မှတ်ထားသော နယ်မြေအတွင်း ပုံမှန်လုပ်ရိုးလုပ်စဉ်များကို ပြုလုပ်ခြင်း၊
- (ခ) အထက်ညွှန်ကြားချက်နှင့်အညီ အခမ်းအနားများတွင် ပါဝင်ခြင်း၊
- (ဂ) နှစ်ဖက်ညှိနှိုင်း၍ လုံခြုံရေးဆောင်ရွက်ခြင်း၊
- (ဃ) အားလပ်ချိန်ခွင့်သွားလာရာ၌ သတ်မှတ်ထားသောလမ်းများအတိုင်း ကြိုတင်အကြောင်းကြားပြီး သွားလာခြင်း၊
- (င) သယ်ယူပို့ဆောင်ရေး ပစ္စည်းများအပါအဝင် အခြားပစ္စည်းများကို ပုံမှန် ထိန်းသိမ်း ပြုပြင်ခြင်းနှင့် အစားထိုးခြင်း၊

၄။ နှစ်ဘက်တပ်ဖွဲ့ဝင်များအား အောက်ပါဆောင်ရွက်မှုများကိုတားမြစ်သည် -

- (က) ဥပဒေမဲ့ လက်နက်ကိုင်ဆောင်ခြင်းနှင့် သယ်ယူခြင်း၊ လက်နက်ကို ထုတ်ဖော်ပြသခြင်း၊ လက်နက်ဖြင့် ခြိမ်းခြောက်ခြင်း၊
- (ခ) တစ်ဦးကိုတစ်ဦးလက်နက်အသုံးပြု၍ရန်မူတိုက်ခိုက်ခြင်း၊
- (ဂ) ပြည်တွင်းဌာနေမဲ့ပြည်သူများ၊ လူသားချင်းစာနာထောက်ထားမှုဆိုင်ရာ ဝန်ထမ်းများ၊ ဖွံ့ဖြိုးရေး လုပ်ငန်းဝန်ထမ်းများနှင့် တိုက်ခိုက်ရေးနှင့်မသက်ဆိုင်သောသူများအပါအဝင် မည်သူတစ်ဦး တစ်ယောက်ကိုမျှ ထိခိုက်နာကျင်စေခြင်း သို့မဟုတ် ခြိမ်းခြောက်ခြင်း နှင့် ပစ္စည်း သိမ်းယူခြင်း၊
- (ဃ) ခြံရံတိုက်ခိုက်ခြင်း၊ သတ်ဖြတ်ခြင်း နှင့် အကြမ်းဖက်လုပ်ရပ်များ ပြုလုပ်ခြင်း၊
- (င) ပြန်ပေးဆွဲခြင်း၊ မတရားဖမ်းဆီးခြင်း၊ အကျဉ်းချခြင်း၊ သတ်ဖြတ်ခြင်း၊ ဖျောက်ဖျက်ခြင်း၊
- (စ) အများပိုင်ပစ္စည်းဥစ္စာများကို ပျက်စီးစေခြင်း၊ တစ်ဖက်အဖွဲ့ဝင်များနှင့် အဆောက်အအုံ နေရာများ ကိုတိုက်ခိုက်ခြင်း၊
- (ဆ) တပ်သားသစ်အမွေရဆောင်းခြင်း၊
- (ဇ) တည်ဆဲဥပဒေများကို ဆန့်ကျင်ပြီး အဓမ္မ ငွေကြေးကောက်ခံခြင်း၊ ပစ္စည်းနှင့်ဝန်ဆောင်မှုများကို တောင်းဆိုခြင်း၊ အခွန်ကောက်ခံခြင်း၊
- (ဈ) လူသားချင်း စာနာထောက်ထားမှုဆိုင်ရာ အထောက်အကူပြုလုပ်ငန်းများ သို့မဟုတ် ပြည်သူ လူထုကို အကာအကွယ်ပေးသော လုပ်ငန်းများအား နှောင့်နှေးကြန့်ကြာစေခြင်း၊
- (ည) နှစ်ဖက်ညှိနှိုင်းသဘောတူထားသည့် အစိုးရမဟုတ်သော အဖွဲ့အစည်းများ၏ လုံခြုံမှုနှင့်

လွတ်လပ်စွာ သွားလာလုပ်ကိုင်မှုကို ကန့်သတ်ခြင်း၊

- (၄) အများပြည်သူ၏ ဥပဒေနှင့်အညီ လွတ်လပ်စွာ လှုပ်ရှားသွားလာမှု၊ ကူးသန်းရောင်းဝယ်မှုကို ဟန့်တားနှောင့်ယှက်ခြင်း၊
- (၅) ပူးတွဲလေ့လာစောင့်ကြည့်ရေး ကော်မတီ၏ လုပ်ငန်းများကို ဟန့်တားနှောင့်ယှက်ခြင်း၊
- (၆) နှစ်ဦးနှစ်ဖက်က ထားရှိသောစစ်ဆေးရေးစခန်းများ (Check Points)သည် အရပ်သား ပြည်သူများ၏ လွတ်လပ်စွာသွားလာလှုပ်ရှားမှုကို အဟန့်အတားဖြစ်စေမည်၊ လူသား ဂုဏ်သိက္ခာကို ထိပါးညှိုးနွမ်းစေမည် စစ်ဆေးခြင်းများကို ရှောင်ကျဉ်ရမည်။

၅။ နှစ်ဖက်တပ်ဖွဲ့ဝင်များသည် အောက်ပါလုပ်ငန်းရပ်များကို ဆောင်ရွက်နိုင်ခွင့်ရှိရမည် -

- (က) မိုင်းများနှင့် အန္တရာယ်ရှိစေသည့် ခဲယမ်းမီးကျောက်များကို ဖယ်ရှားရှင်းလင်းခြင်း၊
- (ခ) အရေးပေါ်ကယ်ဆယ်ရေးလုပ်ငန်းများကိုလုပ်ကိုင်ခြင်း၊
- (ဂ) သတ်မှတ်ထားသော နယ်မြေအပြင်ဘက်တွင် လက်နက်မပါအရပ်ဝတ်ဖြင့် လွတ်လပ်စွာ သွားလာခြင်းနှင့် ကျင့်ဝတ်စည်းကမ်းများတွင်ပါဝင်သော ကြိုတင်အကြောင်းကြားမှုစနစ်များ အတိုင်း သွားလာခြင်း၊ လမ်းကြောင်းများကို အသုံးပြုခြင်း၊
- (ဃ) တပ်ဖွဲ့နှင့်သက်ဆိုင်သော အုပ်ချုပ်ထောက်ပံ့မှု ပစ္စည်းများသယ်ယူပို့ဆောင်ခြင်း၊
- (င) ဆေးဘက်ဆိုင်ရာ ကျန်းမာရေးပစ္စည်းများ အရေးပေါ် ရွှေ့ပြောင်းခြင်း၊

အပိုဒ် (၇)

**အစိုးရ လက်နက်ကိုင်တပ်များနှင့် ကရင်အမျိုးသားအစည်းအရုံး၏
လက်နက်ကိုင်တပ်များ ခရီးသွားလာခြင်း**

အစိုးရလက်နက်ကိုင်တပ်ဖွဲ့များနှင့် ကရင်အမျိုးသားအစည်းအရုံးလက်နက်ကိုင်တပ်ဖွဲ့များသည် နှစ်ဖက် သတ်မှတ်ထားသော စစ်နယ်မြေအပြင်ဘက်တွင် လက်နက်ဖြင့်ခရီးသွားလာလိုလျှင် ကြိုတင်

အကြောင်းကြားပြီးမှသာ သွားလာရမည်ဟု သဘောတူညီကြသည်။

မှတ်ချက်။ ။ ကြိုတင်အကြောင်းကြားခြင်းလုပ်ထုံးစနစ်-

- (က) တပ်ဖက်ဆိုင်ရာဆက်သွယ်ရေးလမ်းကြောင်းဖြင့် အကြောင်းကြားခြင်း၊
- (ခ) ဆက်ဆံရေးရုံးများမှတစ်ဆင့် အကြောင်းကြားခြင်း၊
- (ဂ) တာဝန်ခံ တပ်မှူးမှတစ်ဆင့် ဆက်သွယ်အကြောင်းကြားခြင်း၊
- (ဃ) အရေးပေါ် လူနာပို့ဆောင်ရန် အခြေအနေများတွင် အချက်ပြအမှတ်အသားအဖြစ် အလံဖြူ ထောင် ခြင်း သို့မဟုတ် ညအချိန်မီးရောင်အသုံးပြုဆက်သွယ်သွားလာခြင်း။

အပိုဒ် (၈)

အရပ်သားပြည်သူလူထုကို ဆက်ဆံခြင်း

၁။ နှစ်ဖက်တပ်ဖွဲ့ဝင်များသည် မိမိတပ်နယ်မြေအသီးသီးရှိ ပြည်သူလူထုအပေါ် အောက်ပါအတိုင်း လေးစားလိုက်နာမှုရှိစွာ ဆက်ဆံသွားမည် -

- (က) ကာလကြာမြင့်စွာ ဖြစ်ပွားခဲ့သည့် ပဋိပက္ခကြောင့် မူလနေထိုင်ရာအရပ်ဒေသမှ အခြားဒေသသို့ ပြောင်းရွှေ့ခဲ့ရသူများကို မူလဒေသများသို့ ပြန်လည်နေရာချထားခြင်း သို့မဟုတ် နေရာအသစ် တစ်ခုတွင်လည်းကောင်း၊ လက်ရှိနေထိုင်ရာဒေသတွင်လည်းကောင်း၊ ဆက်လက် နေထိုင်နိုင်ရန် နှစ်ဦးနှစ်ဖက်မှ နှောင့်ယှက်ခြင်းမရှိစေရေး တာဝန်ယူဆောင်ရွက်သွားရမည်။ ထို့အပြင် ဒေသအတွင်းရှိပြည်သူလူထုများအား ပြန်လည်နေရာချထား၍ အိမ်ရာနှင့် အခြေခံ အဆောက်အအုံများကို တည်ဆောက်ရာ၌ နှစ်ဦးနှစ်ဖက်မှ အနှောက်အယှက်ပြုခြင်းမရှိစေရ။
- (ခ) ပြည်သူလူထု၏ လွှတ်လပ်စွာသွားလာလှုပ်ရှားမှုကို ဟန့်တားနှောင့်ယှက်ခြင်းများမပြုရ။

၂။ နှစ်ဖက်တပ်များမှ ဒေသခံပြည်သူလူထုအား ထိခိုက်နှစ်နာစေမည့် အောက်ပါအချက်များပါဝင်သော မည်သည့်အပြုအမူကိုမဆို ပြုလုပ်ခြင်းမှ တားမြစ်သည် -

- (က) ပြည်သူလူထုထံမှ တန်ဖိုးတစ်စုံတစ်ရာရှိသော မည်သည့်ပစ္စည်းကိုမျှ ခိုးယူခြင်း၊ လုယက်ခြင်းနှင့် ခွင့်ပြုချက်မရှိဘဲ ယူဆောင်ခြင်းမရှိစေရ။
- (ခ) တရားသဖြင့် သမ္မာအာဇီဝ အသက်မွေးလုပ်ကိုင်စားသောက်နေသော လူတစ်ဦးတစ်ယောက်စီ၏ အခွင့်အရေးများကို နှောက်ယှက်ဟန့်တားခြင်းမရှိစေရ။
- (ဂ) မိသားစုဝမ်းစာအတွက် စားရေရိက္ခာစုဆောင်းခြင်း၊ ကုန်ပစ္စည်းများနှင့် ကောက်ပဲသီးနှံ သယ်ယူပို့ဆောင်ရောင်းချခြင်းများကို နှောက်ယှက်ဟန့်တားခြင်းမရှိစေရ။
- (ဃ) နှစ်ဦးနှစ်ဖက်မှ လူတစ်ဦးချင်းစီ၏ ကျန်းမာရေးဆိုင်ရာ အခွင့်အရေးများကို မထိခိုက်စေရ။ အများပြည်သူနှင့် သက်ဆိုင်သော ကျန်းမာရေးအထောက်အကူပြုပစ္စည်းများ၊ ဆေးဝါးများ သယ်ယူပို့ဆောင်ခြင်းအား တားမြစ်ခြင်းမပြုရ။
- (င) ပညာသင်ကြားရေးဆိုင်ရာ အခွင့်အရေးများကို နှောက်ယှက်ပိတ်ပင်ခြင်းမရှိစေရ။ ပညာရေး ဆိုင်ရာစာသင်ကျောင်း၊ အဆောက်အအုံများနှင့် ပစ္စည်းများကို ဖျက်ဆီးခြင်း၊ ပညာရေးဝန်ထမ်းများနှင့် ပညာသင်ယူနေသူများကို နှောက်ယှက်ဟန့်တားခြင်းမပြုရ။
- (စ) စာသင်ကျောင်း၊ ဆေးရုံဆေးခန်းများနှင့် ဘာသာရေးအဆောက်အအုံများ ကို အကြောင်းမဲ့ဖျက်ဆီးခြင်းနှင့် ပျက်စီးမှုဆိုးကျိုးများဖြစ်ပေါ်စေခြင်း မရှိစေရ။ ယင်းနေရာများတွင် ခေတ္တဝင်ရောက်နားနေခြင်းမှအပ စစ်ဘက်ဆိုင်ရာ တပ်စခန်းချထားခြင်း မပြုရ။
- (ဆ) ပြည်သူတို့၏ ဘာသာရေး၊ ယဉ်ကျေးမှုနှင့် ဓလေ့ထုံးတမ်းဆိုင်ရာ ထိန်းသိမ်း စောင့်ရှောက် မှုများကို နှောက်ယှက်ခြင်း၊ ဂုဏ်သိက္ခာ ညှိုးနွမ်းစေခြင်းနှင့် ပျက်စီးစေခြင်းတို့အား တိုက်ရိုက် ဖြစ်စေ၊ သွယ်ဝိုက်၍ဖြစ်စေ မပြုလုပ်ရ။
- (ဇ) လိင်ပိုင်းဆိုင်ရာခတ်ကားမှု၊ အကြမ်းဖက်မှုများဖြစ်ပေါ်စေမည့် မည်သည့်လုပ်ရပ်နှင့် အပြုအမူမျိုး ကိုမဆို လုံးဝ ကျူးလွန်ခြင်းမရှိစေရ။

အပိုဒ်(၉)

ပူးတွဲလေ့လာစောင့်ကြည့်ရေးကော်မတီ

၁။ ပူးတွဲလေ့လာစောင့်ကြည့်ရေးကော်မတီကို စုစုပေါင်းအဖွဲ့ဝင် (၅) ဦးထက်မနည်းပါဝင်ပြီး အောက်ပါ အတိုင်းဖွဲ့စည်းရမည် -

(က) တပ်ဘက်ဆိုင်ရာ ကိုယ်စားလှယ် (၁) ဦးစီ၊

(ခ) တစ်ဖွဲ့စီမှ ရွေးချယ်သည့် ကိုယ်စားလှယ် (၁)ဦးစီ၊

(ဂ) နှစ်ဘက်သဘောတူညီသည့် အများပြည်သူ ကြည်ညိုလေးစားသော အရပ်သားကိုယ်စားလှယ် အနည်းဆုံး (၁)ဦး။

၂။ ပူးတွဲလေ့လာစောင့်ကြည့်ရေး ကော်မတီသည်အပစ်အခတ်ရပ်စဲရေးသဘောတူညီချက်နှင့် ကျင့်ဝတ် စည်းကမ်းများအား လိုက်နာဆောင်ရွက်မှုနှင့် စပ်လျဉ်း၍ အောက်ပါအတိုင်းဆောင်ရွက်မည် -

(က) အကောင်အထည်ဖော်ခြင်းကို စောင့်ကြပ်ကြည့်ရှုခြင်းနှင့် စစ်ဆေးခြင်း၊

(ခ) အဓိပ္ပါယ်ဖွင့်ဆိုခြင်းနှင့် လက်တွေ့ဆောင်ရွက်ခြင်းဆိုင်ရာ အငြင်းပွားမှုများကို ဖြေရှင်းခြင်း။

၃။ တစ်ဖက်ဖက်မှ အပစ်အခတ်ရပ်စဲရေးသဘောတူညီချက် သို့မဟုတ် ကျင့်ဝတ်စည်းကမ်းများကို ကျူးလွန်ဖောက်ဖျက်သည့်အခါ နှစ်နာမူအပေါ် တိုင်ကြားချက်များကို ပူးတွဲလေ့လာစောင့်ကြည့်ရေး ကော်မတီ၊ နှစ်ဘက်တပ်စခန်း၊ ရဲတပ်ဖွဲ့စခန်းနှင့် မြို့နယ်၊ ရပ်ကွက်၊ ကျေးရွာအုပ်ချုပ်ရေးမှူးများထံသို့ တိုင်ကြားနိုင်သည်။ ယင်းတိုင်ကြားချက်များကို ပူးတွဲလေ့လာစောင့်ကြည့်ရေးကော်မတီသို့ အမြန်ဆုံး လွှဲပြောင်း ပေးအပ်ရမည်။ အပစ်အခတ်ရပ်စဲရေး ကျင့်ဝတ်စည်းကမ်းများအား ကျူးလွန်ခဲ့ခြင်းအပေါ် စစ်ရေးအရတုံ့ပြန်ခြင်း၊ တိုက်ခိုက်ရန်မူခြင်းတို့မှ ရှောင်ကြဉ်ရန် နှစ်ဦးနှစ်ဘက် သဘောတူညီသည်။

၄။ အပစ်အခတ်ရပ်စဲရေး သဘောတူညီသည့်ကာလမှစ၍ ဖြစ်ပွားသော အငြင်းပွားမှု၊ နစ်နာမှုများနှင့် စပ်လျဉ်း၍ (၇) ရက်အတွင်း တိုင်ကြားနိုင်သည်။

၅။ ပူးတွဲလေ့လာစောင့်ကြည့်ရေးကော်မတီသည် အပစ်အခတ်ရပ်စဲရေး သဘောတူညီချက်နှင့် ကျင့်ဝတ်စည်းကမ်းများအား ကျူးလွန်ဖောက်ဖျက်မှုများအတွက် စုံစမ်းစစ်ဆေးရေးအဖွဲ့များကို ဖွဲ့စည်း နိုင်သည်။

၆။ နှစ်ဘက်တပ်ဖွဲ့ဝင်အသီးသီးတို့မှ လက်ခံရရှိသည့် ဖမ်းဆီးရမိတပ်ဖွဲ့ဝင်များနှင့် တပ်ပြေးများကို လူ့အခွင့်အရေး လေးစား လိုက်နာမှုအပေါ် အခြေခံ၍ အပြန်အလှန် အသိပေးအကြောင်းကြားပြီး နှစ်ဘက် သဘောတူညီမှုဖြင့် ဆက်လက်ဆောင်ရွက်ခြင်း သို့မဟုတ် လွှဲပြောင်းပေးအပ်ခြင်းပြုရန် သဘော တူညီသည်။

၇။ အပစ်အခတ်ရပ်စဲရေးသဘောတူညီချက် ကျင့်ဝတ်စည်းကမ်းများနှင့်စပ်လျဉ်းသော အဓိပ္ပါယ် ဖွင့်ဆိုမှုနှင့် လက်တွေ့ဆောင်ရွက်ခြင်းဆိုင်ရာ အငြင်းပွားမှုများကို ပူးတွဲလေ့လာစောင့်ကြည့်ရေး ကော်မတီမှ မဖြေရှင်းနိုင်ပါက ထိုအငြင်းပွားမှုများကို ညှိနှိုင်းဖြေရှင်းပေးနိုင်ရေးအတွက် ပြည်ထောင်စု ငြိမ်းချမ်းရေး ဖော်ဆောင်ရေးလုပ်ငန်းကော်မတီနှင့် ဧကအဲန်ယူငြိမ်းချမ်းရေးဖော်ဆောင်ရေး ကော်မတီသို့ ဆက်လက်တင်ပြရန် နှစ်ဦးနှစ်ဖက်လုံးမှ သဘောတူညီသည်။

အပိုဒ် (၁၀)

အငြင်းပွားမှုဖြေရှင်းခြင်း

၁။ ကျင့်ဝတ်စည်းကမ်းဖောက်ဖျက်မှုများကို ဖြေရှင်းခြင်းနှင့် လိုက်နာမှုရှိစေရေးအတွက် အရေးယူ ဆောင်ရွက်မည့် လုပ်နည်းစနစ်ကို နှစ်ဦးနှစ်ဖက်တို့မှ သဘောတူညီသည့် စည်းကမ်းသတ်မှတ်ချက်များ နှင့်အညီ ဆက်လက်ဆောင်ရွက်သွားမည်။

၂။ ပြည်သူလူထုအပေါ် နှစ်ဖက်တပ်အသီးသီးမှ ကျင့်ဝတ်ဆိုင်ရာချိုးဖောက်မှုများအတွက် ပူးတွဲလေ့လာ စောင့်ကြည့်ရေး ကော်မတီ၏ စုံစမ်းစစ်ဆေးဖြေရှင်းမှုကို ခံယူလိုက်နာရမည်။

၃။ ကျင့်ဝတ်စည်းကမ်းများကို ချိုးဖောက်မှု တစ်စုံတစ်ရာရှိပါက ပူးတွဲလေ့လာစောင့်ကြည့်ရေး ကော်မတီ၏ ဆုံးဖြတ်ချက်မချမှတ်နိုင်သေးသည့် အချိန်ကာလအတွင်း တုံ့ပြန်တိုက်ခိုက်ခြင်း၊ တန်ပြန်တိုက်ခိုက်ခြင်းတို့ကို ရှောင်ကြဉ်ရမည်။

၄။ နှစ်ဖက်တပ်များအကြား ဖြစ်ပွားသောအငြင်းပွားမှုများအတွက် သက်ဆိုင်ရာတပ်အကြီးအကဲများ၊ ကေအဲန်ယူခရိုင်အဆင့်၊ ဗဟိုအဆင့် တာဝန်ရှိသူများ၊ တိုင်းဒေသကြီး သို့မဟုတ် ပြည်နယ်နှင့် ပြည်ထောင်စုအဆင့် တာဝန်ရှိသူများမှ ငြိမ်းချမ်းစွာ တွေ့ဆုံညှိနှိုင်းဆွေးနွေးအဖြေရှာခြင်းနည်းလမ်းကို အခြေခံ၍ ဖြေရှင်းသွားမည်။

၅။ ဤသဘောတူညီချက် (မူကြမ်း) ကို နှစ်ဦးနှစ်ဖက်ဆွေးနွေးကြပြီးနောက်၊ 'မူ' အားဖြင့် သဘောတူကြပါသည်။ နှစ်ဖက်အထက်ဌာနများသို့ ပြန်လည်တင်ပြပြီး၊ နောက်တစ်ကြိမ် အစည်းအဝေးတွင် ဆက်လက်ဆွေးနွေးခြင်း၊ အတည်ပြုခြင်း ပြုလုပ်ရန်သဘောတူကြောင်းနှင့် ကရင်ပြည်နယ် ဘားအံမြို့၌ ၂၀၁၂ခုနှစ် စက်တင်ဘာလ ၄ ရက် (၁၃း၅၀) အချိန်တွင် အောက်ဖော်ပြပါသက်သေများ၏ ရှေ့မှောက်တွင် အသီးသီးလက်မှတ်ရေးထိုးကြပါသည်။

ပြည်ထောင်စုသမ္မတမြန်မာနိုင်ငံတော်အစိုးရ
(ကိုယ်စား)

ကရင်အမျိုးသားအစည်းအရုံး
(ကိုယ်စား)



ဦးအောင်မင်း

ဒုတိယဥက္ကဋ္ဌ

ပြည်ထောင်စုငြိမ်းချမ်းရေးဖော်ဆောင်ရေး
လုပ်ငန်းကော်မတီ




နော်စီဖိုးရာစိန်

အထွေထွေအတွင်းရေးမှူး

ကရင်အမျိုးသားအစည်းအရုံး

သက်သေ (မြန်မာနိုင်ငံအစိုးရ)

သက်သေ (ကရင်အမျိုးသားအစည်းအရုံး)



ဦးခင်ရီ

အဖွဲ့ဝင်၊

ပြည်ထောင်စုငြိမ်းချမ်းရေးဖော်ဆောင်ရေး
လုပ်ငန်းကော်မတီ



ဗိုလ်မှူးချုပ်စံရှာထုဝေါ်

တွဲဘက်စစ်ရေးချုပ်

ကရင်အမျိုးသားလွတ်မြောက်ရေးတပ်မတော်